


భావ బంధం

“మాటలకే కాని చేతలకు
విలవలేని మమకారాలకు
విలువేమిటి?”



భావ బంధం

“రాముడూ! రాముడూ!”

ఆ పిలుపు ఎండవేళ నిద్రపోతున్న సుమిత్రకు ఎవరో తట్టి లేపినట్లు వినిపించింది. తలుపు తెరుచుకొని ఒక్క ఊపులో వీధి వరండాలోకి వచ్చింది. క్షణకాలం ఆమె కళ్లు కోల్పోయిన కాంతిని ఎరువు తెచ్చుకొన్నాయి. ఆమె హృదయం ఆత్రంగా స్పందించింది. రాముడి పేరు గల పిల్లడికోసం వెతుకు లాడింది ఆమె మనసు.

చూపు అందినంతవరకు వీధిలో ఇటు అటు దృష్టి తిప్పి చూసింది సుమిత్ర. రాముడు ఎక్కడా కనిపించలేదు. నిరాశగా అనే వెనుతిరిగింది. అంతలో అదే పిలుపు తిరిగి వినిపించింది.

“రాముడూ, నిన్నే పిలుస్తుంది. ఇటురా. ఎండలో ఏమిటా తిరగడం?”

ఎదుటి వాసలో ఒక ఇంటి గుమ్మంలో నిలబడి ఎవరో అమ్మాయి పిలుస్తుంది. ఆమె పిలుపుకు జవాబుగా ఒక బొచ్చు కుక్క తోక ఆడించుకొంటూ దగ్గరికి వచ్చింది. “ఆఁ.... అదీ అలా పిలవగానే రావాలి” అంటూ ఆ కుక్కను చేతుల్లోకి తీసుకొని, గుండెల కదుముకొంటూ ఇంటి లోపలికి వెళ్లిపోయింది ఆ పిల్ల.

“ఛీ.... కుక్కపిల్లకు రాముడు అని పేరు పెట్టుకోడమేమిటి? చీదరించుకొంటూ పక్కమీద వాలిపోయింది సుమిత్ర.

రాముడి పేరు, రాముడి పోలిక ఉన్న ఎవరిని చూసినా వాడే కళ్ల ముందు కదులుతాడు సుమిత్రకు. పొట్టి నిక్కరు, గళ్ల చొక్కా చెప్పులు లేని కాళ్లు, ఒత్తుగా ఉన్న ఉంగరాల జుట్టు మనోభావాలు ప్రతి ఫలించే నిర్మలమైన కళ్లు, “అమ్మా!” అంటూ ఆప్యాయంగా వెంట తిరిగే రాముణ్ణి ఆమె ఏనాటికీ మరిచిపోలేదు. వాడి జ్ఞాపకాలు ఆమెను జీవితాంతం ఆనుసరించే ఉంటాయి.

ఏమిటో ఇవన్నీ అర్థం లేని అభిమానాలు. చచ్చేవరకు తను రాముణ్ణి తలుచుకొంటూ ఉంటే మాత్రం అందువల్ల వాడికి ఒరిగేదేముంది? మాటలకే కాని చేతలకు నిలవలేని ఈ మమకారాలకు విలువేమిటి? అనుకొంటుంది సుమిత్ర.

అది తన తప్పువల్ల జరిగింది కాదు. పరిస్థితుల ప్రాబల్యం. ఏదీ అతను కావాలని చెయ్యలేదు. రాముడి రాకపోకలకు తను నామమాత్రంగా నిలిచింది. తన ఊహకు అందని ఏదో మహత్తర శక్తి ఆ నాటకం ఆడించింది. తను కేవలం కీలుబొమ్మలా ఎటు దారం కదిపితే అటు తిరిగింది. అంత కన్న తను చేసింది ఏమీ లేదు. అని మనసుకు సమాధానం చెప్పుకో చూస్తుంది సుమిత్ర.

కాని, మనసు ఆమెను అర్థం చేసుకోదు. ఒక్కొక్కసారి పగవాడికన్న పరుషంగా మాటలు విసురుతుంది. ఆ సంఘటన మరపుకు రాకుండా ఆమెకు గుర్తు చేస్తుంటుంది.

రాముడు వారాల అబ్బాయిగా నాలుగేళ్లనాడు సుమిత్రకు పరిచయం అయ్యాడు. ఒకరోజు సుమిత్ర వంటపని ముగించుకొని వీధి వరండాలోకి వచ్చేసరికి ఆ వీధి చివర ఇంట్లో ఉండే టీచరు సుందరమ్మ రాముణ్ణి తనతో తీసుకువచ్చి సుమిత్రకు పరిచయం చేస్తుంది.

“రేపటిరోజు మీ ఇంట్లో వీడికి వారం ఇయ్యాలి. సుమిత్రా!” అంది.

ఇరవై ఏళ్లకు పైగా చిన్న పిల్లలకు పాఠాలు చెబుతూ, వాళ్లను దండిస్తూ, ఆజ్ఞాపిస్తూ ఆ జీవితానికి అలవాటు పడిన సుందరమ్మ తన కన్న చిన్న వాళ్లతో మాట్లాడేటప్పుడు ఆజ్ఞాపిస్తున్నట్లుగానే మాట్లాడుతుంది. “మాటల్లో సున్నితం లేకపోయినా సుందరమ్మ మనసు మంచిది” అంటారు ఆమెను బాగా తెలిసినవారు.

“ఎవరేమిటి ఈ పిల్లాడు?” సుమిత్ర ప్రశ్నించింది.

“ఎవరంటే ఏం చెప్పాలో, ఎలా చెప్పాలో నాకూ తెలియదు, సుమిత్రా! దిక్కు మొక్కు లేనివాడు. పిల్లడు చురుగ్గా, బుద్ధిమంతుడిలా కనిపించాడు. నలుగురి ఇళ్లలో ఇంత తిండి తింటూ, చదువుకొని బాగుపడతాడేమో అని తీసుకువచ్చాను” అంది సుందరమ్మ.

అమాయకంగా తన వంక చూస్తున్న రాముడి కళ్లు సుమిత్ర మనసును ఆకట్టుకొన్నాయి. పూర్వకాలంలో అన్నదానంకోసం సత్రాలు కట్టించి సంతర్పణలు చేసేవారుట. కాలం ఎంత మారినా ఒక పిల్లడికి వారానికి ఒక రోజు ఇంత అన్నం పెట్టేందుకు కాదన లేకపోయింది సుమిత్ర.

కొద్ది రోజులలోనే రాముడు, సుమిత్ర కొడుకులు రఘు, రాజులతో నేస్తం కట్టాడే. భోజనం ఏ ఇంట చేసినా, స్కూలుకు పోగా మిగిలిన సమయంలో ఆ పిల్లలతో ఆడుకొంటూ వారి ఇంటనే కాలం గడిపేవాడు.

పగలంతా ఎక్కడ తిరిగినా రాత్రి అయేసరికి సుందరమ్మ ఇంటికి చేరేవాడు రాముడు. వాడి పక్క బట్టలు అక్కడే ఉండేవి. ఆవిడతో కలిసి స్కూలుకు వెళ్లి వస్తుండేవాడు. రాత్రిపూట కాస్త సేపు రాముణ్ణి దగ్గర కూర్చోపెట్టుకొని చదువు చెప్పేది సుందరమ్మ. ఏ నెలలో అయినా కాస్త సొమ్ము మిగిలితే వాడికి ఒక జత బట్టలు కొనేది. తెలిసినవారి ఇళ్లలో రాముడి ఈడు పిల్లలు ఉంటే వారి నడిపాత బట్టలు అడిగి తెచ్చేది. అలాగే రాముడికి

అవసరమైన పుస్తకాలు, నోటు పుస్తకాలు సమకూర్చేది. కాలం గడుస్తున్న కొలదీ వారిద్దరి మధ్య ఉన్న అనుబంధం స్థిరపడి బలంగా వేళ్లు తన్నింది. సుందరమ్మను రాముడు “అమ్మా!” అని పిలిచేవాడు. నిజానికి తల్లిలేని రాముడు ఆప్యాయంగా దగ్గరికి పిలిచినవారి నందరిని. “అమ్మా!” అనే పిలిచేవాడు.

ఏడాది గడిచేసరికి రాముడు టీచరు సుందరమ్మగారి అబ్బాయిగా చలామణి కాసాగాడు. ఒక్కొక్కసారి సుందరమ్మ కూడా, “మా వాడు మీ ఇంట్లో ఉన్నాడా?” అని అడిగేది.

ఆ సంవత్సరం రాముడు తన పుట్టిన రోజు పండగ చేసుకొన్నాడు. రాముడు ఏ రోజున పుట్టాడో ఎవరికీ తెలియదు. కాని, మిగిలిన పిల్లలంతా పుట్టిన రోజులు చేసుకొంటూంటే తను చేసుకోడం లేదని వాడు బాధపడతాడనుకొంది సుందరమ్మ. అందుకే సంవత్సరంలో ముందు రోజు ఎంచి, “ఈ రోజు నీ పుట్టిన రోజురా. రాముడూ!” అంది.

ఆ రోజు వాడికి తలంటి నీళ్లు పోసి, కొత్త బట్టలు తొడిగింది. మిఠాయి కొని పెట్టింది. తన బట్టలు చూసుకొని రాముడు ఎంతో మురిసిపోయాడు. తెలిసిన వాళ్లందరి ఇళ్లకు వెళ్లి తన కొత్త బట్టలు చూపించాడు. సుందరమ్మ కొనిపెట్టిన మిఠాయి తన స్నేహితులకు పంచిపెట్టాడు. ఆ రోజు పొడుగునా తరగని సంతోషం రాముడి ముఖంపై తాండవించింది.

రాముడు ఇంకో పుట్టిన రోజు జరుపుకోకుండానే హఠాత్తుగా గుండె ఆగి రాత్రి సమయంలో చచ్చిపోయింది సుందరమ్మ. తెల్లవారి పనిమనిషి ద్వారా ఆ భోగట్టా ఊళ్లొకి పాకింది. సుందరమ్మ ప్రాణం అటు కదిలేసరికి బంధువులమంటూ చాలా మంది దిగబడ్డారు.

సుమిత్ర అక్కడికి వెళ్లేసరికి ఇల్లంతా మనుష్యులతో నిండి ఉంది. సుందరమ్మకు రావలసిన సొమ్ము గురించి, అక్కడ ఉన్న వస్తువుల పంపిణీ గురించి చర్చలు జరుగుతున్నాయి. కొంతమంది అంత్యక్రియలకు అవసరమైన ఏర్పాట్లు చేస్తున్నారు. ఆ దొమ్మిలో రాముడు ఎక్కడ ఉన్నాడో సుమిత్రకు కనిపించలేదు. ఎదురుగా కూర్చుని సుందరమ్మ మరణానికి కన్నీరు కారుస్తున్న ఒక ముసలావిణ్ణి అడిగింది.

“రాముడా? రాము డెవరు? ఇక్కడ ఎవ్వరూ లేరే” అంది ఆవిడ.

మరునాడు ఆదివారం. ఆ రోజు సుమిత్ర ఇంట రాముడికి వారం. పన్నెండు గంటల వరకు సుమిత్ర ఎదురు చూసినా రాముడు రాలేదు. “నిన్న కూడా కనిపించలేదు. రాముడేం చేస్తున్నాడో పోరా చూసిరా” అని కొడుకును పంపింది.

“అమ్మా, రాముడి ముఖం ఇంతలా పొంగి ఉంది. ఒళ్లంతా వేడిగా కాలిపోతున్నది. పిలుస్తే పలకలేదు” అన్నాడు రఘు తిరిగి వచ్చి.

సుమిత్ర కళ్లకు “అమ్మా! అమ్మా!” అంటూ బెంగతో ఏడుస్తున్న రాముడు కనిపించాడు. ప్లాస్టులో కాఫీ నింపుకొని, “పద. రాముణ్ణి చూసి వద్దాం” అంటూ రఘును తీసుకొని సుందరమ్మ ఇంటికి బయలుదేరింది. ఒళ్లు తెలియని జ్వరంతో పడి వున్న రాముడి

గురించి సుమిత్ర చెప్పినా అక్కడ చేరిన అంతమందిలో ఒక్కరైనా ఆ పిల్లడి గురించి జాలిగా ఒక్క మాట అనలేదు. ఆ పరిస్థితిలో రాముణ్ణి అక్కడ విడిచి రాలేకపోయింది.



సుమిత్ర పరిచర్యతో రాముడు త్వరగానే కోలుకొన్నాడు. రఘు, రాజులతో కలిసి స్కూలుకు వెళ్లి రావడం మొదలుపెట్టాడు. ఇంటిలో ఆడుకొనేందుకు పిల్లలు, అభిమానంగా చూసే సుమిత్ర, అదేదో కొత్త జీవితంలా అనిపించింది రాముడికి. ఆ జీవితాన్ని ఆప్యాయంగా రెండు చేతుల మధ్య పొదివి పట్టుకొని ఆనందంగా అనుభవించసాగాడు.

ఒక్కొక్కసారి భయం, జాలి మనిషి చేత అనాలోచితంగా అనేకమైన పనులు చేయిస్తాయి. ఆ సంకట పరిస్థితి దాటిపోయి తాపేగా ఆలోచించుకొన్నాక అందులోని సాధక బాధకాలు అవగతమవుతాయి. నిరాశ్రయంగా ఒళ్లు తెలియని జ్వరంతో సతమతమవుతున్న రాముణ్ణి ఆడుకొని ఇంటికి తెచ్చిననాడు వాడు ఒక సమస్యగా తనకు నిలుస్తాడని సుమిత్ర భావించి ఉండలేదు. మూడు నెలలు అటునుండి ఇటు తిరిగే సరికి ఊహించని ఆ పరిస్థితి ముందుకు వచ్చి నిలిచింది.

సుమిత్ర భర్త వాసుదేవరావు మధ్య తరగతి కుటుంబీకుడు. నలుగురు పిల్లల తండ్రి. తనకు వచ్చే జీతం తెచ్చి భార్య చేతిలో పెట్టి, మిగిలిన బాదరబందీ నుండి తప్పుకొనే విరాగి. అనుకూలవతియైన సుమిత్ర మాటలపైనా, చేతలపైనా గౌరవం, నమ్మకం ఉన్నవాడు. ఆమె రాముణ్ణి తెచ్చి ఇంట్లో పెట్టిననాడు, ఈ నలుగురు పిల్లలతోనే సంసారం సాగడం కష్టంగా ఉంటే వీడి నెండుకు తెచ్చావని భార్యను ప్రశ్నించలేదు. ఆ మెలుకువ ఏదో ఆమె చూసుకొంటుందని ఊరుకొన్నాడు.

నాలుగు నెలలు గడిచేసరికి తను అనాలోచితంగా చేసిన పనిలోని కష్టనిష్ఠారాలు సుమిత్రకు అర్థమయ్యాయి. రోజు రోజుకు రాముడు తమ కుటుంబంతో కలిసిపోతున్నాడు. ఇంక అట్టేకాలం ఇలాగే సాగితే తిరిగి వాడిని వేరు చెయ్యడం కష్టం. వాడిని పోషించి, పెంచి, పెద్దచేసే తాహతు తమకు లేదు. రాముడి లేత మనసు గాయపడకుండా వాడికి ఇది విడమరించి చెప్పడం ఎలా, అని సుమిత్ర మధనపడ్డాది.

అదివరలో వాడికి వారం ఇచ్చిన వర్తనమ్మగారితో ప్రస్తావించింది. ఆమె సహృదయంతో సుమిత్రను అర్థం చేసుకొంది. ఆ చిక్కు ముడి వీడేందుకు తనకు తోచిన ఉపాయం చెప్పింది.

మరునాడు ఉదయం స్నానం చేసి, బట్టలు వేసుకొన్న రాముడికి తల దువ్వుతూ, “ఈ రోజు వర్తనమ్మగారు నిన్ను వారింటికి భోజనానికి పిలిచారుగా” అంది సుమిత్ర. రాముడు తల ఎత్తి సుమిత్ర ముఖంవైపు చూశాడు.

“నన్ను ఒక్కడినేనా? రఘును, రాజును కూడా పిలిచారా?” అన్నాడు.

అదివరలో సుమిత్ర బంధువుల ఇంట పిల్లడి పుట్టిన రోజుకు పిలిస్తే ముగ్గురూ కలిసి వెళ్లారు. ఆ సంగతి రాముడి మనసులో మెదిలింది.

“నువ్వు వెళ్లిరా. వాళ్లను పిలవలేదు” అంది సుమిత్ర, ఆ పిల్లడి చూపులు తప్పించుకొంటూ.

మరునాడు సుభద్రమ్మ, ఇంకోనాడు వెంకాయమ్మ, అటు తరవాత నాంచారమ్మ - ఇలా అదివరలో రాముడికి వారాలిచ్చిన వారందరూ రోజుకు ఒకరు చొప్పున వాడిని భోజనానికి పిలవసాగారు. నాలుగైదు రోజులు గడిచేసరికి రాముడు సంగతి గ్రహించుకొన్నాడు. ఆరవనాడు సుమిత్ర చెప్పనక్కరలేకుండానే బట్టలు వేసుకొని హనుమాయమ్మగారి ఇంటికి వెళ్లిపోయాడు. పూర్వం తను కూర్చునే స్థలంలో పీట వాల్చుకొని, కంచం, గ్లాసులో నీళ్లు పెట్టుకొని కూర్చున్నాడు. ఆనాడు ఆ కుర్రాడికి ముద్ద మింగుడు పడలేదు.

ఆదివారంనాడు పది గంటలవేళ సుమిత్ర వంట ప్రయత్నంలో ఉండగా రాముడు ఆమె దగ్గరగా వచ్చి, “ఈ రోజు ఇక్కడే భోజనం చేస్తానమ్మా” అన్నాడు.

క్షణకాలం రాముడి కళ్లలోకి చూసింది సుమిత్ర. “అలాగే. రాముడూ” అంది మెల్లగా నోరు పెగుల్చుకొని.

కాలిన వెంటనే ఉన్న బాధ కలకాలం నిలిచిపడు. నెల రోజులు గడిచేసరికి సుమిత్ర, రాముడు బరువు చులకన పడినట్లు, ఊపిరి పీల్చుకొన్నారు. రాముడి జీవితానికి ఒక వద్దతి అంటూ ఏర్పడినందుకు సుమిత్ర సంతోషించింది.

సుందరమ్మ మరణం రాముడి మనసులో మరుగున పడినా అభిమానంతో ఆమె జరిపిన పుట్టినరోజు పండగ మాత్రం మరచిపోలేదు. ఆటల సమయంలో, ఇంక మనసులో నిలుపుకోలేక, “రేపు నా పుట్టినరోజు” అన్నాడు రాముడు. రాజు ఒక్క పరుగులో తల్లి దగ్గరికి చేరాడు.

“అమ్మా, రేపు రాముడి పుట్టినరోజటమ్మా” అన్నాడు.

“రాముడు చెప్పాడా? సరిలే.. వాడికి సేమ్యా పాయసం ఇష్టం కదా? రేపు చేసి పెడతాలే” అంది సుమిత్ర చేతిలో ని ముగిస్తూ.

“మరి... మరి కొత్తబట్టలో?” రాజు ప్రశ్నించాడు.

“రాముడు కావాలన్నాడా?” ఆశ్చర్యంగా ప్రశ్నించింది సుమిత్ర.

“లేదమ్మా, వాడు అసలు నీతో ఈ సంగతి చెప్పమననేలేదు” అన్నాడు రాజు.

ఆ ఉదయం నుంచి రాముడి మనసులో కదులుతూ నోటితో చెప్పలేని విషయం సుమిత్రకు అర్థమయింది. ఆ పిల్లడి ఆలోచన, ఆశ కూడా అవగతమయ్యాయి. కాస్త సేపు ఇటు, అటు ఊగింది మనసు.

రెండునెలల క్రిందట రఘు పుట్టినరోజునాడు సొమ్ము సర్దుబాటు కాక వాడికి కొత్త బట్టలు కొనలేకపోయింది సుమిత్ర. తలంటి నీళ్లు పోసి, చాకింటి బట్టలు తొడిగిన కొడుకును చూసి, వెంటనే వీధిలోకి వెళ్లిపోయాడు వాసుదేవరావు. ఒక గంటలో అప్పో, సప్పో చేసి రెడీమేడ్ నిక్కరు, లాల్చి కొని తెచ్చాడు.

“కొత్తబట్టలు లేకపోతే పుట్టిన రోజులాగే ఉండదు” అన్నాడు రాముడు రఘు కొత్త బట్టలు చూసి.

ఆ మాట సుమిత్రకు తలపుకు వచ్చింది. పెట్టె అడుగున ఏ అవసరానికైనా ఉంటాయని దాచి ఉంచిన పదిహేను రూపాయలు తీసుకొని బజారుకు బయలు దేరింది.

రాముడు మరొక పుట్టిన రోజు జరుపుకొనేసరికి వాడి జీవితం ఇంకో మలుపు తిరిగింది. రాముడికి వారాలిచ్చిన వారిలో మూడు కుటుంబాలు బదిలీల మూలంగా పై ఊళ్లకు వెళ్లిపోయాయి. మిగిలిన వారు కూడా కరువు కాటకాలమూలంగా తమ అశక్తత వ్యక్తం చేశారు. అందరిలా తను తప్పుకోలేకపోయింది సుమిత్ర.

సుమిత్రకు ఆందోళనకరంగా పరిణమించిన ఈ విషయం రాముడికి ఆనందదాయకం అయింది. తిరిగి తను ఆ ఇంటివాడయ్యాడని మురిసిపోయాడు. ఎంత కాలంగానో చెరిగిపోయిన నవ్వు తిరిగి ఆ కుర్రాడి ముఖం మీద తొంగి చూసింది. పెరట్లో చెట్లమధ్య, వీధిలో పిల్లల మధ్య కట్టుతాడు విడిసిన లేగదూడలా గంతులు వేయసాగాడు.

అకాలవేళుంలా కరువు పొంచి, పొంచి అంచెలంచెలుగా వచ్చి దేశాన్ని ఆవరించుకొంది. ఎక్కడ చూసినా తిండిగింజల కోసం సంకటపడే జనం హద్దులుదాటి, అరాజకాలను లేవదీస్తూ, ఆకలి మంటలకు తాళలేక నైరాశ్యంతో చిందులు తొక్కుసాగారు. దేశంలో డబ్బు లేదు. డబ్బున్నా తిండి లేదు అన్న పరిస్థితి ఏర్పడింది. “జీతాలు పెంచండి. తిండి గింజలు చౌకగా పంచండి” అనే నినాదాలు దేశంలో ఎటు పోయినా చెవులు చిల్లులుపడేలా మిన్నుముట్టసాగాయి.

ఈ జడివానలో తడిసి ముద్దయిన అనేక కుటుంబాలలో వాసుదేవరావుది ఒకటి. నెల ముగిసేందుకు ఇంకా పది రోజులు ఉండగానే నిండుకున్న బియ్యపు జాడీ, నేల మీద దొరిలిపడి ఉన్న పాప పాల డబ్బా, చిల్లరగా మారిన జీతం డబ్బులు చూస్తుంటే వెనకా, ముందూ ఊహించలేక సుమిత్ర మనసు భయంతో, వేదనతో అణుచుకోలేని ఆరాటంతో ఊగిపోయేది. బ్రతికేందుకు ఏది మార్గం. భగవంతుడా! ఈ పిల్లలిని ఎలా పెంచేది అని వాపోయేది. కడుపునిండా పిల్లలకు అన్నం పెట్టి మరి కాస్త తినమని బ్రతిమిలాడే తల్లి, ఈ పిల్లలు మరి ఇంతలా తింటున్నారేమిటి, అని అనుకోడంలో ఉన్న అగాధమైన బాధ, ఆత్మక్షోభ అనుభవించిన తల్లులకే అర్థమవుతుంది. మిగిలిన పిల్లలకన్న మరి పట్టెడన్నం జాస్తీగా తినే రాముడి మీద సుమిత్ర దృష్టి పడిన రోజులు లేకపోలేదు.

“మరీ ఏమిటిరా, రాముడూ ఆ తిండి? మా దరిద్రం, నీ ఆకలి తీరేలా లేవు” అని సుమిత్ర విసుక్కొన్న సమయాలు కూడా వున్నాయి.

అటువంటి సంఘటన జరిగిన తరువాత రాముడు మారు అడిగేందుకే భయపడేవాడు. కంచంలో మిగిలిన నాలుగు మెతుకులు ముందుతు తీసుకొని “మజ్జిగ” అనే వాడు. వాడి మాట సుమిత్రకు కళ్లంట నీళ్లు తెప్పించేది. “మరి కాస్త అన్నం వేసుకో. రాముడూ! కంచంలో అన్నం లేందే” అంటూ రెండు గరిబెల అన్నం తెచ్చి వడ్డించేది.

రాముడు ఎదురుగా ఉన్నంతసేపు వాడిని తన పిల్లలకు భిన్నంగా చూసే తత్వం సుమిత్రకు అలవడలేదు. కాని రాముడు కనుచాటు కాగానే ఆ పిల్లడి భారం వామనమూర్తిలా పెరిగి, పెరిగి తన సంసారాన్ని నేల మట్టం చేస్తున్న భావన ఆమెకు కలిగేది.

ఈనాడు ఇంత తిండి పెట్టడంతో రాముడి బాధ్యత తీరిపోదు. వాడి చదువు చూడాలి. వాడి బ్రతుకు చూడాలి. బలబడివ కొద్దీ ఈ అనుబంధం సడలించుకోవడం కష్టం. తను బిడ్డలులేని గొడ్డాలు కాదు. తమకు అవసరానికి మించిన ఆదాయం లేదు. దారిని పోయే వారందరినీ తెచ్చి పోషించేటంత దాతృత్వం తనకులేదు. తను ఈ బంధనలో ఎందుకు చిక్కుకోవాలి? రాముడి కోసం తన బిడ్డలకు ఎందుకు లోటు చెయ్యాలి?

అనాధుడైన రాముణ్ణి ఏ అమ్మ అయినా దయతలచి చేరదీస్తుంది. నాలుగిళ్ల యాయవారం అడుక్కునైనా రాముడు బ్రతకగలడు. ఈనాడు తను తప్పుకొంటే ముందులాగే వారాలు ఏర్పరుచుకొంటాడు. ఈ వాడలో కాకుంటే ఇంకో వీధిలో, ఈ ఊరు కాకపోతే ఇంకో ఊరు. ఇతరులపై ఆధారపడి బ్రతికే వారికి ఎక్కడ భుక్తి గడుస్తే అదే తమ ఊరు.

తల్లిగా తన కర్తవ్యం తన పిల్లలకు ఏది మంచిదో దానిని ఆచరించడం. రాముడికి దయ తలచి చేరదీసిన వారంతా తల్లులే. తన పిల్లలకు తాను మాత్రమే తల్లి అనుకొంది సుమిత్ర.

ఆలోచనలు ఇటు అటు మనసును మధించాయి. ఆ రాపిడికి కరిగిపోయిన మంచితనంలోంచి స్వార్థం పైకి లేచింది. క్షీరసాగర మథనంనాడు కూడా ముందుగా హోలాహలమే పైకి వచ్చిందిట. కాని దేవతలు ఓర్మితో ప్రయత్నం విడవక అమృతాన్ని ఆందుకొన్నారు. సుమిత్రకు అంతటి సహనం లేకపోయింది. అమృతోదయం అయే వరకు మనోసాగరాన్ని మధించలేకపోయింది. ఆ హోలాహలాన్ని గరళకంఠుడిలా రాముడు ఆరగించాడు.

ఆ సమయం, ఆ సంఘటన తలపుకు వస్తున్న కొలదీ సుమిత్ర మనసు దహించుకుపోసాగింది. తనది అనుకొన్న ఇంటిని, తన వారు అనుకొన్న మనుష్యుల్ని వదిలి రాముడు వెళ్లిపోతూ చూసిన ఆ చూపు సుమిత్ర చుట్టూ సాలెగూడులా ఆల్లుకుపోయింది. ఆ బాధ నుండి రక్షిస్తాడనుకొన్న భర్త కూడా, “నువ్వు తొందరపడ్డావు, సుమిత్రా” అని నిందించే సరికి అహం లేచి ఆమెకు శక్తి ఇచ్చింది.

“నేనేం తొందరపడలేదు. బాగా ఆలోచించే ఈ నిర్ణయానికి వచ్చాను. ఒక్క పిల్లడయితే మాత్రం ఈ రోజుల్లో మనలాంటివాళ్లు భరించడం మాటలా? మనకంత శక్తి లేదు” అంది ఖండితంగా.

“కనీసం వాడికి వారాలైనా ఏర్పరచి మరీ పొమ్మనవలసింది సుమిత్రా!”

“ఉన్న పళంగా నేను మాత్రం పొమ్మన్నానా? నా ఇంట ఒక రోజు భోజనం పెడతాను. మిగిలిన వారాలు చూసుకురారా అన్నాను. వెళ్లినవాడు అదే పోవడమా? వాడికే అంత నామర్దా అయితే ప్రతి ఇంటికి వెళ్లి నేనెలా దేబిరించను. చెప్పండి? అయినా ఈ కరువు కాలంలో అడిగిందికైనా నోరు రావాలా?”

“మరి వాడికి మాత్రం ఎవరిస్తారు?”

“ఏమో వాడి అదృష్టం! నారు పోసినవాడు నీరు పోస్తాడంటారు. ఎవ్వరూ తిండిలేక చచ్చిపోరు” అంది సుమిత్ర బింకంగా.

మరునాటికే ఆమె ధైర్యం సన్నగిల్లిపోయింది. పిల్లలకు చద్ది అన్నాలు పెడుతూంటే రాముడు తలపుకొచ్చాడు. నిన్నరోజు ఏమైనా తిండి దొరికిందో, లేదో? ఆకలితో లుంగ చుట్టుకొని ఏ మూల పడుకొన్నాడో? రాజును చూచి రమ్మన్నా బాగుండును. ఎలాగా ఒక రోజు భోజనం పెట్టాలనుకొన్నాను కదా, ఈ రోజు తిని పోతాడు అనుకొంది సుమిత్ర. పది గంటలవేళ రాజు తిరిగి వచ్చి రాముడు కనిపించలేదన్నాడు.

“అన్నిచోట్లా చూసానమ్మా! ఎక్కడా కనిపించలేదు.”

ఆ ఒక్కడో తినే ఉంటాడు. తన ఆత్రతే కాని ఆ పిల్లడికి ఆ మాత్రం తిండి పెట్టగల ధనవంతులే ఈ పట్నంలో లేరా? ఈసరికి ఏదో ఇంట్లో చోటు చూసుకొనే ఉంటాడు అనుకుంది సుమిత్ర.

సాయంకాలం మొక్కలకు నీళ్లు పోస్తుంటే రాముడు పాతిన జామి మొక్క కనిపించింది. ఎవరో స్నేహితుడి ఇంటిలోంచి తెచ్చి ఒక రోజుల్లా శ్రమపడి గొయ్యి తవ్వి దానిని పాతాడు. దానికి రోజూ తను నీళ్లు పోసేవాడు. పాడు నిండుగా రెండు పూటలా నీళ్లు పోస్తే త్వరగా పెరిగి కాయలు కాస్తుందని ఆ పిల్లడి అభిప్రాయం. “మన పెరట్లో ఇంకా చాలా పళ్ల చెట్లు వెయ్యాలమ్మా మనం కాయగూరలు, పళ్లు ఎక్కువగా తిని అన్నం తగ్గించుకోవాలిట. అన్నం లేక ఎంతో మంది మాడిపోతున్నారని మా మేష్టారుగారు చెప్పారు” అన్నాడు.

జామి చెట్టుకు నీళ్లు పోస్తూ ఈరోజు ఆ అన్నార్తుల జాబితాలోకి రాముడు కూడా జమ అయిపోయాడా అనుకొంది సుమిత్ర. రాముడికి అటువంటి దుర్గతి పట్టదు. వాడి కళ్లు చూస్తే ఏ తల్లి మనసయినా కరిగిపోతుంది అని మనసుకు సమాధానం చెప్పుకొంది.

ముద్దమందార మొగ్గ తొడిగింది. రాముడికి ఆ మొక్కంటే ప్రాణం. ఏ చిగురాకు సందులోనుండైనా చిన్న మొగ్గ తొంగి చూస్తుందేమో అని రోజూ దాని కొమ్మల్ని వంచి

చూసేవాడు. ఆ చెట్టుకు మొదటి మొగ్గ చూసిననాడు రాముడు ఆనందం చెప్పనలవి కాకపోయింది. “అమ్మా! ఇంక రోజూ మీ పూజకి మన మందార పువ్వులిస్తుంది. ఒక్క మొగ్గ వచ్చిందంటే ఇంక విరగపూస్తుందిట. గోపాలం వాళ్లింట్లో చెట్టునిండా పువ్వులే” అన్నాడు.

రోజు రోజుకు ఆ మొగ్గ ఎంత పెరిగింది, ఎప్పటికి పువ్వువిడేది లెక్క గట్టేవాడు. “ఏమిటో ఈ పిల్లడికి మొక్కలంటే ఇంత పిచ్చి” అనేవాడు వాసుదేవరావు.

రక్షక దళాల మధ్య ఎర్రని రూపును దిద్దుకొంటున్నాది మందార. రాముడు ఒకసారి వచ్చిచూస్తే బాగుండును. సంతోషిస్తాడు. రేపో ఎల్లుండో ఇక్కడికి వారానికి రాదా. అప్పుడు మరిచిపోకుండా చూపించాలి అనుకొంది సుమిత్ర.

ఆ రేపు, ఎల్లుండి రాముడు రాకుండానే గడిచిపోయేసరికి సుమిత్ర కాలు నేలమీద నిలవలేదు. “వాడికోసం అంత ఆత్రత పడేవానివి అర్థాంతరంగా వాడిని ఎందుకు పంపివేసావు?” భర్త నిలదీసాడు.

“బాగుందండీ! వాడికోసం నేనేం కంగారుపడుతున్నాను? రావలసిన వాడు రాకపోతే ఏమా అనుకొంటున్నాను. వారంనాడు ఉదయాన్నే వచ్చి చెప్పకపోతే ఎలా? ఏరోజని వాడికోసం వండుకోను? తిన్నంత తిని మిగిలింది పారబోసుకొనే రోజులా? బియ్యపుగింజ పుట్టడం గగనమయిపోతుంటేను” అంటూ మాట ఆపకుండా అరగంట వాగి, వాగి మనసు చులకన పరుచుకొంది సుమిత్ర.

మరునాడు కూడా రాముడు రాలేదు. “ఎక్కడో మస్తుగా మేపే వాళ్ల ఇళ్ల వారాలు దొరికి ఉంటాయి. వెళ్లిన వాడు ఇటు తిరిగి చూడలేదు, ఆమాట కాస్తా నా చెవిన వేస్తే తప్పా? అయినా ఈ రోజుల్లో విశ్వాసం ఎవరికుంటున్నాది లెండి. ఇంతకాలం వీరి యింట్లో ఉండి తిన్నానే, ఈరోజు పెట్టనంత మాత్రాన....”

“ఆ విశ్వాసం వాడికి ఉండబట్టే రాలేదేమో? ఆకలితో మాడే తన కడుపుని మన ఎదుట చూపి, మన దయా విహీనతని ఎత్తి చూపే సాహసం వాడికి లేకపోయి రావడానికి వెనుదీసాడేమో” అన్నాడు వాసుదేవరావు.

“అవేం మాటలండీ! ఇంత కాలం రాముడు తిండిలేకుండా ఉన్నాడంటారా? ఊరంతా గొడ్డు పోయిందా?”

“ఊరు గొడ్డుపోలేదు. సుమిత్రా! కాని చాల వరకు అంతా మన లాంటివారే. మిగిలిన ఏ కొద్ది మంది ధనవంతులకి రాముడి ఆకలి గొడవ పట్టవలసిన అవసరం ఏముంది?”

“అలా ఎన్నటికి జరగదండీ. రాముడి వంటి పిల్లడు ఆకలితో ‘అన్నం’ అని చెయ్యి జాస్తే ఏ తల్లి కాదనగలదు. ఈ పాడుకాలం ఇలా దాపురించబట్టి కాని, లేకపోతే నేను వాడిని ఇంటి నుండి పంపేదానానినా?”

రాముణ్ణి పంపివేసిన మరుక్షణం నుండి వాడు తిరిగివస్తే బాగుండునని సుమిత్ర అనుకుంటున్నాడని వాసుదేవరాఉకు తెలియకపోలేదు. రాముడిని వెతికి తీసుకు రావడం కూడా అంత కష్టమైన పనికాదు. కాని అందువల్ల ఇది తీరే సమస్యకాదు. నాలుగు రోజుల నాటికే మళ్లా మొదటికి వస్తుంది. నానాటికి పెరిగిపోతున్న ఈ ధరవరల ధాటికి ఆ అభిమానం అట్టే కాలం తట్టుకు నిలవలేదు.

సుమిత్ర రాముడిమీద అభిమానం చంపుకోలేదు. వాడుకూడా తన బిడ్డదే అనుకొని భరించలేదు. రాముడు సుఖంగా ఉండాలని ఆమె కోరిక. కాని, రాముడి సుఖం కోసం తను ఏమీ చేయలేని పరిస్థితిలో గిలగిల కొట్టుకుంటున్నాది అనుకొన్నాడు వాసుదేవరావు.

రాముడు వెళ్లిపోయి ఐదు రోజులయింది. ఏమైనా ఈ రోజు వాడిని వెతికి తీసుకు రావాలి. కరువో, కాటకమో మా అందరితో పాటే వాడూ, ఉంటే తింటాడు. లేకుంటే పస్తుంటాడు అన్న నిశ్చయం చేసుకొని సుమిత్ర వీధిలోకి వచ్చింది. ఆమె ఇంకా గుమ్మం దిగనే లేదు. కిరాణా కొట్టు యజమాని ఎదురయ్యాడు.

“ఏం అమ్మగారూ! ఈ విధాన పద్దులు చెల్లుకాకపోతే మేం వ్యాపారం ఎట్లా చెయ్యడం? కిందటి నెల బాకి చెల్లుకాగా ఈ నెల పద్దులో సగమైనా చేతిలో పెట్టకపోతే ఎట్లాగమ్మా? మా పిల్లా, పాపా బతికి బాగుపడాలా వద్దా, తల్లీ?” అంటూ పాఠం మొదలుపెట్టాడు.

అతడిని అతి కష్టం మీద సమాధానపరిచి, ఇక ముందు ఇలా జరగబోదని హామీ ఇచ్చి పంపివేసి, నీళ్లు కారిన నిర్ణయంతో ఇంటిలోకి వెళ్లిపోయింది సుమిత్ర.

ఆనాడు ఆదివారం. పీడ కలలతో నిద్ర తేలిపోగా ఇంకా కొంచెం చీకటి ఉండగానే పెరటిలోకి వచ్చింది సుమిత్ర. నవ వికసిత పుష్పాలు అప్పుడే తమ సొగసులు దిద్దుకొంటున్నాయి. మంచు బిందువులు పూరేకుల మీద నుండి జారిపడి ముత్యాలలా ఆకులమీద మెరుస్తున్నాయి. నిదుర లేచిన పక్షులు తమ గొంతులు సాపు చేసుకుంటున్నాయి.

నోటిలో పుల్ల, చేతిలో కచ్చికతో బయటికి వచ్చింది సుమిత్ర. నిమ్మచెట్టు వెనకగా, మందార మొక్క పక్కగా ఏదో నీడ కదిలినట్లు ఆమెకు అనిపించింది. “ఎవరది?” అంటూనే మరి రెండు అడుగులు ముందుకు వేసింది. తొలి అరుణరేఖ అప్పుడే తిన్నగా పొడుచుకు వచ్చింది. ఎర్రని ఆకాశం నెమ్మదిగా తెల్లదనం అద్దుకొంటున్నాది. సుమిత్ర కళ్లలో బాలారుణ కాంతులు ప్రతిఫలించాయి.

రాముడే వచ్చి ఉంటాడు. తనకు అన్నం పెట్టి అభిమానంచిన నన్ను చూసేందుకు రాకపోయినా తన ప్రాణసమానంగా పెంచిన దారమొక్క ప్రథమ పుష్పాన్ని ఈ లోకంలోకి ఆహ్వానించి, దాని అందచందాలు చూసి మురిసిపోయేందుకు వచ్చి ఉంటాడు, అనుకొంది సుమిత్ర.

ఆ క్షణంలో ఆమె మనసులో ఆలోచనా తరంగాలు అతి త్వరగా దూసుకుపోయాయి. రాముణ్ణి చూసే చూడనట్లు ఇంట్లోకి తిరిగి వెళ్లిపోవడమూ, లేక అభిమానంగా తన

కుటుంబంలోకి ఆహ్వానించడమా, ఈసారి రాముడు తన యింట కాలు పెడితే ఒక అనాథ బాలుడుగా కాదు, తన కొడుకుల్లో ఒకడుగా. దానికి తను తయారుగా ఉంటేనే కాలు ముందుకు కదపాలి. లేకపోతే తన పలకరింపులో అర్థం లేదు అనుకొంది.

ఆమె కాలు ముందుకే పడింది.

“రాముడూ!” ఆమె పిలుపులో ఆప్యాయత పులకరించింది. ఆమె మనసులాంటి గాలి నిమ్మచెట్టు రెమ్మల్ని కదిపి పోయింది. నిమ్మ చెట్టును దాటి ఆమె చూపు ముందుకు పోయింది.

అందినకాడికి మందారకొమ్మను పువ్వు సమేతంగా నోటను కరుచుకు పరుగు తీసింది ఒక నల్లమేక. సుమిత్రకు కళ్లు తిరిగినట్లయింది. రెండు చేతుల మధ్య ముఖాన్ని ఇముడ్చుకొని కొంచెంసేపు బొమ్మలా కూర్చుంది. ఎదురుగా బిడ్డను కోల్పోయినట్లు దిగులుగా, వెలితిగా వెలవెలపోతున్న మందారమొక్క ఆప్యాయంగా ఆ మొక్కను ఒకసారి తాకింది సుమిత్ర. ఆకులపై నిలిచిన మంచు బిందువులు జలజల సుమిత్ర పాదాలపై రాలాయి.

